

ಪ್ರಸ್ತಾವನ್:

ಮೋಗಾಚ್ಯಾಂನೊ, ಆಜ್ ಆಮಿ ದೇವ್ ಮನಿಸ್ ಜಾಲ್ಲ್ಯೊ ಆಮ್ಚ್ಯಾ ಬಾವಾರ್ಥಾಚೊ ಘುಟ್ ಸಂಭ್ರಮುಂಕ್ ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಹಾಂಗಾಸರ್ ಸಾಂಗಾತಾ ಜಮ್ಲ್ಯಾಂವ್.

ಆರಂಭ್ ಆನಿ ಅಂತ್ ನಾತ್‌ಲ್ಲೊ ದೇವ್ ಮನ್ಯಾ ಮಧೆಂ ಬಿಡಾರ್ ಕರ್ತಾ ಮ್ಹಳ್ಳೆಂ ಸತ್ ಆಮಿ ಸಂಭ್ರಮ್ತಾನಾ ಭರ್ವಶ್ಯಾಚಿಂ ವ್ಯಕ್ತಿ ಜಾಂವ್ಕ್ ಆಯ್ಚಿ ದೇವ್ ಸ್ತುತಿ ಆಮ್ಕಾಂ ಉಲೊ ದಿತಾ.

ದೇವಾಚ್ಯಾ ಹಾಜಿರ್ಪಣಾಚಿಂ ಖುಣಾಂ, ಮನ್ಯಾ ರುಪಿಂ, ಜೆಜು ಕ್ರಿಸ್ತಾ ಮುಖಾಂತ್ರ್ ಆಜ್ ದಿಷ್ಟಿಕ್ ಪಡ್ಲ್ಯಾಂತ್ ಆನಿ ಆಮಿ ದೇವಾಕ್ ಸೊಧಿಜೆ ಮ್ಹಣೊನ್ ನಾ ಬಗಾರ್ ಕ್ರಿಸ್ತಾ ಥಂಯ್ ಆಮಿ ತಾಕಾ ವಳ್ಕತಾಂವ್ ಆನಿ ಪಳೆತಾಂವ್.

ಸೋಮ್ಯಾಕ್ ಪಳೆಂವ್ಕ್, ಆನಿ ಅನ್ಬೊಗ್ ಕರುಂಕ್ ಆಮ್ಚಿಂ ಕಾಳ್ಜಾಂ ಆನಿ ಮನಾಂ ನಿತಳ್ ಕರ್ಯಾಂ ಆನಿ ಹೆಂ ಬಲಿದಾನ್ ಭೆಟಂವ್ಕ್ ಆಯ್ತಿಂ ಜಾವ್ಚ್ಯಾಂ.

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ

1. ಪವಿತ್ರ ಸಭೆಚ್ಯಾ ಮುಖೆಲ್ಯಾಂಚೆರ್ ತುಜಿಂ ಬೆಸಾಂವಾಂ ಫಾಲ್. ತಾಂಣಿಂ ಮೊಗಾನ್, ಧೈರಾನ್ ಆನಿ ವ್ಹಡ್ ಉರ್ಬೆನ್ ತುಜಿಂ ಮಿಸಾಂವ್ ಹ್ಯಾ ಸಂಸಾರಾಂತ್ ಜ್ಯಾರಿ ಕರುಂಕ್ ತಾಂಕಾಂ ತುಜೊ ಆದಾರ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ಮುಖೆಲ್ಯಾಂನಿ ತಾಂಕಾಂ ದಿಲ್ಲಿ ಜವಾಬ್ದಾರಿ ಬರ್ಯಾ ರಿತಿನ್ ಕರುನ್, ದೆಶಾಚ್ಯೆ ಲೊಕಾಚ್ಯೆ ಉದರ್ಗತೆ ಖಾತಿರ್ ನಿಸ್ವಾರ್ಥಿ ಪಣಿಂ ವಾವ್ರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜ್ ಕುಟ್ಮಾಂನಿ ಬಾಳೊಕ್ ಜೆಜುನ್ ಹಾಡ್ಲೊ, ಸಂತೊಸ್, ಉಜ್ವಾಡ್ ಧಾರಾಳ್ ರಿತಿನ್ ವ್ಹಾಳೊಂಕ್ ಆನಿ ಹಾಚೊ ಫಳ್ ಜಾವ್ನ್ ಆಮಿ ಆಮ್ಚ್ಯಾ ಫಿರ್ಗಜೆಂತ್ ಎಕ್ವಟಿತ್ ರಿತಿನ್ ವಾವ್ರುಂಕ್ ಆಮ್ಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಹ್ಯಾ ಸಂಸಾರಾಚೆರ್ ಲಡಾಯೆಚಿಂ, ಭಯೋತ್ಪಾದನಾಚಿಂ ಆನಿ ಸ್ವಾರ್ಥಾಚಿಂ ಮೊಡಾಂ ನಿತಳ್ ಜಾಂವ್ಪಿತ್ ಆನಿ ಜೆಜುನ್ ಹಾಡ್ಲಿ ಶಾಂತಿ ಆಮ್ಚೆ ಮಧೆಂ ರಾಜ್ ಕರುಂದಿ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಫಿರ್ಗಜ್ ಕುಟ್ಮಾಚ್ಯಾ ವ್ಹಡಿಲ್ ವಿಗಾರ್ ಬಾಪಾಕ್, ಧರ್ಮ್ ಭಯ್ಣಾಂಕ್, ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ರಾಂಕ್, ಸರ್ವ್ ಸಂಘ್ ಸಂಸ್ಥಾಚ್ಯಾ ಸಾಂದ್ರಾಂಕ್, ತುಜ್ಯಾ ಆಶಿರ್ವಾದಾಂನಿ ಭರ್. ಸರ್ವಾಂನಿ ಎಕಾಮೆಕಾಕ್ ಕುಮ್ಕೆಚೊ ಆಧಾರ್ ಜಾವ್ನ್, ಎಕ್ವಟಾಚಿಂ ಆನಿ ಮಾಯಾ ಮಾಗಾಚಿಂ ಫಿರ್ಗಜ್ ಕುಟಾಮ್ ಭಾಂದುನ್ ಹಾಡುಂಕ್ ದೈವಿಕ್ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

6. ಮಿಸಾಂವ್ ಗಾಂವಾಂನಿ ವಾವ್ರ್ ಕರ್ಚ್ಯಾ ಸರ್ವ್ ಮಿಶನರಿಂಚೆರ್ ಆನಿ ತಾಂಚ್ಯಾ ವಾವ್ರಾಚೆರ್ ತುಜಿಂ ಬೆಸಾಂವಾಂ ಫಾಲ್. ತಾಂಣಿಂ ತುಜ್ಯಾ ರಾಜ್ಯಾ ಖಾತಿರ್ ಖಿಳ್ವಿತ್ ನಾಸ್ತಾನಾ ವಾವ್ರುಂಕ್ ಜಾಯ್ ಆಸ್ಚಿ ಬಳ್- ಭಲಾಯ್ಕಿ ಪಾವೊ ಕರ್ ಮ್ಹಣ್ ಮಾಗ್ತಾಂವ್.

7. ಹೈ ವೆದಿ ಭಂವ್ತಿಂ ಎಕ್ಪಾಂಯ್ ಜಾಲ್ಲ್ಯಾ ಆಮಾ ಸರ್ವಾಂಚೆರ್ ತುಜೊ ಆಶಿರ್ವಾದ್ ಫಾಲ್. ಪವಿತ್ರ ಸ್ನಾನಾ ದ್ವಾರಿಂ ತುಜ್ಯಾ ದೇವ್ ಸಂಯ್ಬಾಂತ್ ವಾಂಟೆಲಿ ಜಾಲ್ಲ್ಯಾ ಆಮ್ಕಾಂ, ತುಜೊ ದೈವಿಕ್ ಮೋಗ್ ಆಮ್ಚೆ ಭೊಂವಾರಿಂ ಪಾಚಾರ್ಚಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಕಾಳೊಕಾಂತ್ ಚಲ್ತಲ್ಯಾ ಲೊಕಾಕ್ ಏಕ್ ವ್ಹಡ್ ಉಜ್ವಾಡ್ ದಿಷ್ಟಿ ಪಡ್ಲೊ; ಮರಣಾಚೆ ಸಾವ್ಣೆಚ್ಯಾ ದೆಶಾಂತ್ ರಾವ್ತಲ್ಯಾಂಚೆರ್ ಏಕ್ ಉಜ್ವಾಡ್ ಘಾಂಕ್ಲೊ. ತುವೆಂ ತಾಂಚೊ ಆನಂದ್ ವಾಡಯ್ಲೊಯ್, ತಾಂಚೊ ಸಂತೊಸ್ ಚಡಯ್ಲೊಯ್. ಲುಂವ್ಣೆಚ್ಯಾ ಸಮಯಾರ್ ಸಂತೊಸ್ತಾತ್ ಆನಿ ಝುಜಾಚಿ ಲೂಟ್ ವಾಂಟುನ್ ಘೆತಾನಾ ಉಲ್ಲಾಸ್ತಾತ್ ತಶೆಂ ತಿಂ ತುಜೆ ಮುಕಾರ್ ಅನಂದ್ಪರಿತ್ ಜಾತಾತ್. ಕಿತ್ಯಾಕ್ ಮಿದಿಯಾನಾಚ್ಯಾ ದಿಸಾ ತುವೆಂ ಕೆಲ್ಲೆಂಯ್ ತಶೆಂ, ತಾಂಚೆಂ ಭಾರಾಚೆಂ ಜುಂ, ತಾಂಚ್ಯಾ ಖಾಂದಾ ವಯ್ಲೆಂ ಲಾಂಕುಡ್, ತಾಂಚೆರ್ ಜುಲುಮ್ ಕರ್ತಲ್ಯಾಂಚೊ ದಾಂಡೊ ತುವೆಂ ಮೊಡುನ್ ಉಡಯ್ಲೆಂಯ್. ಧರ್ಣಿರ್ ಝುಣ್‌ಝುಣ್‌ಲಿಂ ಸಗ್ಳಿಂ ಪಾಂಯ್‌ತಣಾಂ ಆನಿ ರಗ್ತಾಂತ್ ಲೊಳಯ್‌ಲ್ಲಿಂ ವಸ್ತ್ರಾಂ ಹುಲ್ಪೊನ್ ವೆತಲಿಂ ಆನಿ ಉಜ್ಯಾಚೊ ಗ್ರಾಸ್ ಜಾತಲಿಂ. ಕಿತ್ಯಾಕ್ ಏಕ್ ಬಾಳಕ್ ಆಮ್ಕಾಂ ಜಲ್ಮಲಾ, ಏಕ್ ಪೂತ್ ಆಮ್ಕಾಂ ದಿಲಾ, ತಾಚ್ಯಾ ಖಾಂದಾರ್ ಅಧಿಕಾರ್ ಘಾಲಾ; ಆನಿ ತಾಕಾ ಹೆಂ ನಾಂವ್ ದವರಾಂ: “ವಿಸ್ಮಿತ್ ಬೂದ್‌ದಿಣಾರ್, ಪದ್ವೆದಾರ್ ದೇವ್, ಸಾಸ್ಣಿಕ್ ಬಾಪ್, ಶಾಂತಿಚೊ ಕುಂವರ್.” ತಾಚೊ ಅಧಿಕಾರ್ ವಾಡತ್ ವೆತಲೊ, ಆನಿ ತಾಚ್ಯಾ ರಾಜಾಂತ್ ಸದಾಂಕಾಲ್ ಶಾಂತಿ ಆಸ್ತಲಿ. ದಾವಿದಾಚ್ಯಾ ಶಿಂವಾಸನಾರ್ ಬಸುನ್ ತೊ ಆಪ್ಲೆ ರಾಜ್ ಚಲಯ್ತಲೊ; ಆತಾಂ ಥಾವ್ನ್ ನಿತೆಕಾಳಿಂ ನ್ಯಾಯ್‌ನಿತಿನ್ ಆನಿ ಪ್ರಾಮಾಣಿಕ್ಪಣಾನ್ ತೆಂ ರಾಜ್ ತೊ ಥಿರ್ ಕರ್ತಲೊ ಆನಿ ಸಾಂಬಾಳ್ತಲೊ. ದಳ್ಬಾರಾಂಚೊ ಸರ್ವೆಸ್ಪರ್ ಆಪ್ಲ್ಯಾ ಮೊಗಾಚ್ಯಾ ಬಳಾನ್ ಹೆಂ ಸಗ್ಳೆಂ ಕರ್ತಲೊ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ತಿತಾಕ್ ಬರಯ್‌ಲ್ಲಾ ಪತ್ರಾಂತ್ಲೆಂ ವಾಚಪ್.

ಸಗ್ಳ್ಯಾ ಮನ್ಶಾಕುಳಾಕ್ ತಾರಣ್ ಹಾಡ್ಚ್ಯಾಕ್ ದೆವಾಚಿ ಕುರ್ಪಾ ಆತಾಂ ಪ್ರತ್ಯಕ್ ಜಾಲ್ಲ್ಯಾ. ಸರ್ವ್ ಅಧರ್ಮ್ ಆನಿ ಸಂಸಾರಿ ಆಶಾ ಸಾಂಡುನ್ ಹ್ಯಾ ಸಂಸಾರಾಂತ್ ಮಿತಿನ್, ನಿತಿನ್ ಆನಿ ಭಕ್ತಿನ್ ಜಿಯೆಂವ್ಕ್ ಆನಿ ಆಮ್ಚ್ಯಾ ವರ್ತ್ಯಾ ದೆವಾಚ್ಯಾ ಆನಿ ಸೊಡ್ವಣ್ಡಾರಾ ಜೆಜು ಕ್ರಿಸ್ತಾಚ್ಯಾ ಮಹಿಮೇಭರಿತ್ ಯೆಣ್ಯಾಕ್ ಭಾಗಿ ಭರ್ವಸ್ಯಾನ್ ವಾಟ್ ಪಳೆವ್ನ್ ರಾವುಂಕ್ ತಿ ಕುರ್ಪಾ ಆಮ್ಕಾಂ ಶಿಕಯ್ತಾ. ಆಪ್ಣಾಕ್‌ಚ್ ತಾಣೆಂ ಆಮ್ಚೆ ಪಾಸತ್ ಬಲಿದಾನ್‌ಕಸೊ ಭೆಟೊವ್ನ್ ದಿಲೊ. ಸರ್ವ್ ಖೊಟೆಪಣಾಂತ್ಲಿಂ ಆಮ್ಕಾಂ ಸೊಡೊಂವ್ಚೆ ಖಾತಿರ್, ಆನಿ ಆಪ್ಣಾಕ್ ಮಾನ್ವತಾ ಆನಿ ಬರೊ ಕರ್ನೊ ಆಧಾರುಂಕ್ ಉಬೆತಾ ತಸಲಿ ಏಕ್ ಪರ್ಜಾ ವಿಂಗಡ್ ಕರ್ನ್ ದವರ್ಚೆ ಖಾತಿರ್ ತಾಣೆಂ ಹೆಂ ಕೆಲೆಂ.

ದೆವಾಚೆಂ ಉತರ್ ಹೆಂ